


Стоматолошка комора на Македонија

ДЕЛОВНИК
за работа на Комисијата за меѓународна
соработка



Скопје 2018 година

Согласно член 50 став 7 од Статутот на Стоматолошката комора на Република Македонија, Собранието на СКМ на својата седница одржана на ден 24.10.2018 година го донесе следниот:

Арх. знак	0201
Рок на чување	07.11.2018 год.
Потпис,	

ДЕЛОВНИК

ЗА РАБОТА НА КОМИСИЈАТА ЗА МЕЃУНАРОДНА СОРАБОТКА

1. ОПШТИ ОДРЕДБИ

Член 1

Со овој Деловник се пропишуваат составот, надлежностите, задачите, начинот на работа како и правата и надлежностите на членовите на Комисијата за меѓународна соработка на Стоматолошката комора на Македонија.

Член 2

Комисијата се формира со одлука на Собранието, на конститутивната седница на Собранието, на предлог на претседателот на Стоматолошката комора на Македонија.

2. СОСТАВ НА КОМИСИЈАТА

Член 3

Комисијата има (5) пет члена, кои се бираат на седница на Собранието на Стоматолошката комора на Македонија, на предлог на претседателот на Комората, со мандат од (4) четири години.

Во работата на Комисијата учествува и координатор од Извршен одбор на Комората, без право на глас.

Конститутивната седница на Комисијата ја свикува претседателот на Комисијата на која членовите од свои редови бираат заменик на претседател на Комисијата, по предлог на претседателот на Комисијата, со јавно гласање.

Комисијата за својата работа е одговорна пред претседателот на Комората, замениците на претседателот на претседателот на Комората, Извршиот одбор и Собранието на Стоматолошката комора на Македонија.

Член 4

Претседателот на Комисијата поднесува предлог план за активности за секој тримесечен период до Извршиот одбор и до претседателот на Стоматолошката комора на Македонија.

Претседателот на Комисијата поднесува извештај за работата на Комисијата до Извршиот одбор и до претседателот на Стоматолошката комора на Македонија и тоа за

секој изминат тромесечен период, додека на крајот на секоја година од својот мандат поднесува извештај до Собранието на Стоматолошката комора на Македонија.

Член 5

Комисијата по потреба може, заради поефикасно и постручно извршување на одредени активности, од својот состав и од други членови на Комората, како и експерти од одредена област, да формира работни групи.

Работните групи од став 1 од овој член, своите задачи и активности ги извршуваат во соработка со претседателот на Комисијата.

3. ПРАВА, НАДЛЕЖНОСТИ И ЗАДАЧИ НА КОМИСИЈАТА

Член 6

Комисијата своите надлежности и задачи ги реализира самостојно во рамките и нормите предвидени со Статутот на Стоматолошката комора на Македонија и овој Деловник.

Член 7

Комисијата самостојно ги закажува и одржува седниците, изготвува планови за работа и носи одлуки во врска со своите активности.

Член 8

Во рамките на меѓународната соработка на Стоматолошката комора на Македонија, надлежности на оваа Комисија се:

- да воспоставува директни контакти, комуникации и услови за соработка на стручно, нормативно и колегијално ниво со стоматолошки комори или друг вид на соодветни институции и здруженија во други држави,
- преку амбасадите и други конзуларно-дипломатски претставништва на странските држави во Република Македонија, да воспоставува контакти и услови за соработка на стручно ниво со стоматолошките комори и претпријатија во стоматолошката дејност во нивните држави,
- преку амбасадите и другите конзуларно-дипломатски претставништва на странските држави во Република Македонија, да настојува да се создадат услови за остварување на контакти на раководните органи на Стоматолошката комора на Македонија со соодветни органи од тие држави на тема, реализација на научни програми, размена на искуства, едукација на кадар, како и реализација на помош и донацији за стоматолошката дејност во Република Македонија,
- да врши меѓусебно информирање и размена на податоци со соодветни и слични институции во други држави за планираните конгреси и друг вид на стручни настани во наредните години, како и навремено да го информира членството на Стоматолошката комора на Македонија и јавноста во Република Македонија за тие настани,
- поднесува предлог до Извршиот одбор за почесни членови – претставници од други комори,
- врши други активности кои се поврзани со остварувањето на меѓународната соработка на Комисијата и Стоматолошката комора на Македонија,
- врши и други работи определени со Статутот и другите акти на Комората или други работи што ќе и ги довери Собранието.

4. НАЧИН НА РАБОТА И ОДЛУЧУВАЊЕ

Член 9

Комисијата работи на седници, кои се отворени и имаат јавен карактер за членството на Стоматолошката комора на Македонија.

Седниците можат да бидат и од затворен карактер, во исклучителни ситуации, кога тоа го бараат и одобруваат раководните органи на Стоматолошката комора на Македонија.

Член 10

Седниците се закажуваат по потреба, а најмалку еднаш во три месеци преку стручната служба на Стоматолошката комора на Македонија и истите се одржуваат во просториите на Комората.

Член 11

Седниците редовно ги закажува претседателот на Комисијата, а истите може да се закажуваат по барање на (3) три члена од Комисијата, по барање на претседателот на Стоматолошката комора на Македонија како и Извршиот одбор на Комората и заклучок на Собранието на Стоматолошката комора на Македонија.

Член 12

Седниците се закажуваат најдоцна 5 (пет) дена пред денот на одржување на седницата, а поканата со предлог дневен ред, како и потребните материјали за седницата се испраќаат до секој член од Комисијата по електронска пошта, најдоцна 3 (три) дена пред денот на одржување на седницата, а во случај на итност, седницата може да биде закажана и телефонски.

Член 13

Со седницата раководи претседателот на Комисијата и истиот ги потпишува донесените одлуки.

Во случај на отсутност на претседателот на Комисијата, седницата ја води неговиот заменик.

Член 14

На седниците на Комисијата и работните групи се водат званични записници кои ги оверува претседателот на Комисијата.

Во записникот задолжително се евидентира присуството на членовите на Комисијата, усвоениот дневен ред и усвоените заклучоци или одлуки.

Член 15

При гласање по одреден предлог за било кое прашање, за усвоен се смета предлогот за кој гласале мнозинството од присутните членови на седницата.

По една точка од дневен ред, секој член на Комисијата има право да дискутира најмногу до 10 (десет) минути.

5. ПРАВА И ДОЛЖНОСТИ НА ЧЛЕНОВИТЕ НА КОМИСИЈАТА

Член 16

Членовите на Комисијата имаат право и обврска да присуствуваат и учествуваат во работата на уредно закажаните седници на Комисијата, а во случај на оправдано отсуство

односно спреченост да присуствува било кој член, должен е претходно да го извести претседателот на Комисијата или Стручната служба на Комората за тоа.

Член 17

Членовите на Комисијата се должни да го почитуваат Статутот на Стоматолошката комора на Македонија како и одредбите од овој Деловник.

Сите одлуки и заклучоци кои Комисијата ги носи на своите седници, треба конструктивно да се спроведуваат, без разлика на ставот на било кој член на Комисијата во однос на тоа како гласале односно дали биле за или против одлуката или заклучокот.

Член 18

Членовите на Комисијата имаат право да поднесат оставка.

Оставката со кратко објашњение се поднесува во писмена форма до претседателот на Комисијата и истиот е должен да ја достави до Извршниот одбор на Комората и да бара назначување на нов член во Комисијата на местото на членот кој дал оставка, согласно Статутот на Стоматолошката комора на Македонија.

6. ПРЕОДНИ И ЗАВРШНИ ОДРЕДБИ

Член 19

За се што не е регулирано со овој Деловник, важат одредбите од Статутот на Стоматолошката комора на Македонија.

Член 20

Овој Деловник стапува на сила од денот на неговото усвојување од страна на Собранието на Стоматолошката комора на Македонија.

Член 21

Измените и дополнувањата на Деловникот се вршат на начин и постапка утврдени за негово донесување.

Скопје 24.10.2018 година



Стоматолошка комора на Македонија

Претседател

Д-р Маријан Денковски

Собрание на Стоматолошка комора на Македонија

Претседател

Д-р Оливер Манасиев